



## Vegleiðing í sambandi við innflutning av hundi til Føroya<sup>1</sup>

Hundur kann bert verða innfluttur av persónum, sum hava fastan bústað í Føroyum ella sum flyta til Føroyar úr útlandinum.

- ❖ Tað er ikki loyvt at flyta hundar inn:
  - sum skulu verða í Føroyum styttri enn trýggjar mánaðir.
  - á gjøgnumferð (transit) í Føroyum til annað land.
  - sum eru kamphundar.

### Koppsetingar:

- ❖ Hundurin skal verða koppsettur í fyrsta lagi 1 ár og í seinasta lagi 1 mánað, áðrenn hann kemur til Føroyar, ímóti niðanfyrirstandandi sjúkum:
  - Rabies, hundaðði (lyssavirus).
  - Hundasjúku, Canine distemper (paramyxovirus, CDV).
  - Livrasótt, Infectious canine hepatitis, (adenovirus, CAV-1).
  - Canine parainfluenza virus infection (parainfluenzavirus).
  - Parvovirus infection, (parvovirus, CPV).
  - Leptospirose.

- ❖ Hundurin skal viðgerast fyri hesar endo- og ectosníkar hjá hundi:

- Rundorm
- Bendilorm
- Skrubb
- Lús og loppur

- ❖ Um hundur, verður innfluttur frá landi, sum ikki er lýst at verða frítt fyri *Echinococcus granulosus* og *E. Multilocularis*, skal hundurin viðgerast fyri hesar sníkar.

Viðgerðin skal ikki verða eldri enn eina viku, tá ið hundurin kemur til Føroyar.

- ❖ Hundurin skal verða eyðmerktur, antin við tatovering í oyra ella lærkrika ella við einum mikrosendara (microchip) undir húðina. Mikrosendarin skal lúka krøvini í ISO-standard 11784 ella fylgiskjalinum til ISO-standard 11785. Eyðmerkingarnummarið á hundinum skal standa á heilsuváttanini.

### Heilsuváttan:

- ❖ Tá ið hundur kemur til Føroyar, skal ein heilsuváttan ella eitt standardpass sambært Kommissiónsviðtøku 2003/803/EF fylgja við hundinum:
  - Á heilsuskjalinum skal navn, bústaður og telefonnummar hjá eigaranum í Føroyum standa.
  - Á heilsuskjalinum skal slag, rasa, aldur, kyn og eyðmerkingarnummar standa.
  - Heilsuváttanin skal verða fylt út og undirskrivað av einum djóralækna við autorisatiónum og einum
    - embætisdjóralækna í landinum, sum hundurin verður fluttur úr.

- Á heilsuváttanini váttað djóralæknin, at hundurin er frískur, hevur fingið allar koppsetingar rættstundis og fingið kravdu viðgerðir móti endo- og ectosníkum.
- Heilsuváttanin skal verða fylt út og undirskrivað í fyrsta lagi 48 tímar, áðrenn hundurin byrjar ferðina til Føroyar.
- Heilsuváttanin, ið nýtast skal, kann fáast við at venda sær til Heilsufrøðiliga starvsstovuna ella á heimasíðuni [www.hfs.fo](http://www.hfs.fo).

### Hundahvølpur:

- ❖ Hundahvølpur skal:

- Koppsetast fyri somu sjúkum, sum hundur, men hundahvølpurin skal verða í minsta lagi 12 vikur gamal, tá ið hann verður koppsettur, og síðani skulu ganga 4 vikur, áðrenn hann kann koma til Føroyar.
- Er hundahvølpurin bert koppsettur eina ferð, áðrenn hann kemur til Føroyar, skal hann koppsetast aftur, tá ið hann kemur til Føroyar.
- Hundahvølpurin skal hava viðgerð fyri endo- og ectosníkar hjá hundi, eins og hundurin.

- ❖ Hundahvølpurin skal hava somu heilsuváttan sum hundurin, tá ið hann kemur til Føroyar.

- ❖ Í serligum førum kann Heilsufrøðiliga starvsstovan eftir umsókn geva loyvi til, at ikki koppsettur hvølpur, sum er yngri enn trýggjar mánaðir, verður fluttur til Føroyar, til dømis um ták við hvølpum skal flytast inn til Føroyar.

### Aðrar treytir:

- ❖ Tá ið hundurin kemur til Føroya, kannar Tolleftirlitið heilsuváttanina og sendir eitt avrit til Heilsufrøðiliga starvsstovuna.

- ❖ Innflytarin rindar sjálvur allar útreiðslur.

- ❖ Heilsufrøðiliga starvsstovan hevur eftirlit við innfluttum hundum og hevur myndugleika at nokta innflutningi, um illgruni er um smittandi sjúku, vantandi heilsuváttan ella um heilsuváttanin ikki er útfyllt til fulnar. Í hesum førum avtalar Heilsufrøðiliga starvsstovan við eigaran, um hundurin skal:
  - sendast aftur til sendaralandið, um so er, at veterineru myndugleikarnir í sendaralandinum geva loyvi til tess.
  - setast í sóttarhald í eitt tíðarskeið, sum embætisdjóralæknin á Heilsufrøðiliga starvsstovuni avger longdina av - hetta við atliti at smittuvandanum.
  - koppsetast ella viðgerast eftir leiðbeining frá Heilsufrøðiliga starvsstovuni.
  - verða avlívaður.

<sup>1</sup> Við hemild í kunngerð nr. 15 frá 7. apríl 2004, um innflutning av hundum, kettum og øðrum kelidýrum.